

ముఖ్యమంత్రి కార్యాలయము

తెలంగాణ ప్రభుత్వం

పత్రికా ప్రకటన

తేది: 06-05-2016

నూతన రాష్ట్రంగా ఆవిర్భవించిన తెలంగాణ ప్రగతి పథంలోకి దూసుకుపోతున్న నేపథ్యంలో జిల్లాలు కూడా చిన్నగా ఉంటే ప్రజలకు క్షేత్రస్థాయిలోకి సుపరిపాలన చేరుకుంటుందని తద్వారా బంగారు తెలంగాణ సాధ్యమని ముఖ్యమంత్రి శ్రీ కె. చంద్రశేఖర్ రావు అన్నారు. నూతన తెలంగాణ రాష్ట్ర ఏర్పాటు చారిత్రక ఘట్టంగా నిలిచిందని, జిల్లాలు మండలాల పెంపు మరో చారిత్రక ఘట్టంగా నిలవనున్నదని సీఎం తెలిపారు. విభజన చట్టంలో పేర్కొన్న విధంగా అసెంబ్లీ నియోజక వర్గాల పెంపు జరగనున్న నేపథ్యంలో అందుకు అనుగుణంగానే జిల్లాలను క్రమబద్ధీకరించనున్నట్లు సీఎం తెలిపారు. ఎన్నికల హామీకి అనుగుణంగా జిల్లాల క్రమబద్ధీకరణ- పెంపు అనే అంశంపై అధికారిక నివాసంలో గురువారం సీఎం సమీక్షా సమావేశం నిర్వహించారు.

జిల్లాల పునర్నిర్మాణంపైన సుదీర్ఘ చర్చ, సమీక్ష జరిగింది. రాష్ట్ర అవతరణోత్సవ దినోత్సవం జూన్ 2న నూతన జిల్లాల ఏర్పాటు ప్రకటన వెలువడనున్నది. ఈ మేరకు అగస్టు 15 నుంచి కానీ దసరా పండగనాటి నుంచి కానీ నూతన జిల్లాల నుండే అధికారిక కార్యక్రమాలు చేపట్టే అవకాశం ఉన్నదని ముఖ్యమంత్రి తెలిపారు. కొత్త జిల్లాలు పాతవి కలిపి మొత్తం 24- 25 వరకు ఉంటాయని సీఎం అన్నారు. వీటితో పాటు మరో 40 మండలాల ఏర్పాటు, ప్రస్తుతం ఉన్న మండలాల పునర్వ్యవస్థీకరణ చేపట్టే అవకాశం ఉన్నట్లు ముఖ్యమంత్రి తెలిపారు. వీటికి అనుగుణంగా పరిపాలన సౌలభ్యం కోసం ఆయా శాఖల అధికారులను పెంచనున్నారు. ఇందులో భాగంగా ప్రతి 8 నుంచి 10 మండలాలకు ఒక రెవిన్యూ డివిజన్ అధికారిని ప్రభుత్వం నియమించనున్నది. కొత్త జిల్లాలు, మండలాల ఏర్పాటుకు సంబంధించిన కార్యాచరణను తక్షణమే రూపొందించాల్సిందిగా ప్రభుత్వ ప్రధాన కార్యదర్శిని ముఖ్యమంత్రి ఆదేశించారు.

ఉప ముఖ్యమంత్రి మహమూద్ అలీ, డిప్యూటీ స్పీకర్ పద్మా దేవేందర్ రెడ్డి, ప్రణాళికా సంఘం ఉపాధ్యక్షుడు సింగిరెడ్డి నిరంజన్ రెడ్డి, మిషన్ భగీరథ ఉపాధ్యక్షుడు వేముల ప్రశాంత్ రెడ్డి, ఎంపీ బాల్య సుమన్, ఎమ్మెల్యే ఏనుగు రవీందర్ రెడ్డి, ప్రభుత్వ సలహాదారులు డి. శ్రీనివాస్, పాపారావు, ప్రభుత్వ ప్రధాన కార్యదర్శి రాజీవ్ శర్మ, సీఎం ముఖ్య కార్యదర్శి నర్సింగరావు, మెదక్ జిల్లా కలెక్టర్ రోనాల్డ్ రోస్, సీఎంవో అధికారులు భూపాల్ రెడ్డి, శాంతి కుమారి, స్మితా సబర్వాల్, ప్రియాంక వర్గీస్, ఇంటిలిజెన్స్ ఐజీ శివధర్ రెడ్డి, సీఎం రాజకీయ కార్యదర్శి శేరీ సుభాష్ రెడ్డి తదితరులు ఈ అత్యున్నత స్థాయి సమీక్షా సమావేశంలో పాల్గొన్నారు.

తెలంగాణ రాష్ట్రంలో జిల్లాల సంఖ్య పెంపువల్ల కలిగే పరిపాలనా సౌలభ్యం తదితర ప్రజా ప్రయోజనాలను లోతుగా చర్చించారు. కేంద్రం నుంచి వివిధ పథకాల రూపంలో అందే గ్రాంటులు నెలకొల్పే విధ్యాలయాలు కేంద్రం విడుదల చేసే నిధులు చేపట్టే అభివృద్ధి కార్యక్రమాలు జిల్లాను యూనిట్ గా తీసుకునే నిర్ణయాలు జరుగుతాయి. ఈ నేపథ్యంలో జిల్లాల సంఖ్య ఎక్కువగా ఉంటే కేంద్రం నుంచి అందే ప్రయోజనాలను తెలంగాణ రాష్ట్రం పూర్తిస్థాయిలో పొందవచ్చని సీఎం తెలిపారు.

ఆయా జిల్లాల్లోని ప్రాంతాలు జిల్లా కేంద్రాలకు వందల కిలో మీటర్ల దూరంలో వున్న విషయాన్ని సీఎం పరిశీలించారు. రెవిన్యూ, న్యాయ, మున్సిపల్, విద్యా, వైద్యం తదితర నిత్యం ప్రజలతో సంబంధాలుండే ముఖ్య కార్యాలయాలన్నీ జిల్లా కేంద్రాల్లోనే కేంద్రీకృతం అయి వుండడం మూలాన మారుమూల ప్రాంతాల ప్రజలకు అసౌకర్యం కలుగుతుండడాన్ని సమావేశం విశ్లేషించింది.

తెలంగాణ రాజధానిగా హైదరాబాద్ నగరం దినదినాభివృద్ధి చెందుతున్న నేపథ్యంలో భవిష్యత్తు తరాలను దృష్టిలో ఉంచుకుని కేంద్రీకృతం అవుతున్న అభివృద్ధిని తెలంగాణ వ్యాపితంగా వికేంద్రీకరణ చేయాల్సిన అవసరం ఉన్నదని సీఎం తెలిపారు. హైదరాబాద్ కు దగ్గరలో ఉండి ఇప్పుడిప్పుడే అభివృద్ధి చెందుతున్న పలు జిల్లాలకు చెందిన పట్టణాలను జిల్లా కేంద్రాలుగా తీర్చిదిద్దడం ద్వారా వికేంద్రీకరణ సాధ్యపడుతుందని సీఎం తెలిపారు.

తెలంగాణ రాష్ట్రానికంటే తక్కువ విస్తీర్ణం అతి తక్కువ జనాభా కలిగిన పలు రాష్ట్రాల్లో తెలంగాణ కంటే ఎక్కువ సంఖ్యలో జిల్లాలున్న సంగతిని సమావేశం పరిశీలించింది. న్యాయపరమైన, ప్రభుత్వ ఉన్నత కార్యాలయాలు ప్రజలకు చేరువలో ఉన్నప్పుడే అధికారులు అందుబాటులో వుంటారని సీఎం స్పష్టం చేశారు.

ప్రజా ప్రయోజనాలే ద్వేయంగా జిల్లాల పెంపును శాస్త్రీయ పద్ధతిలో చేపట్టాలని అధికారులకు సీఎం సూచించారు. ఇందుకు సంబంధించిన విధివిధానాల కసరత్తు చేయాలని క్షేత్రస్థాయి పరిశీలన చేపట్టాలని ప్రజలే కేంద్రంగా ప్రజా సంక్షేమమే లక్ష్యంగా నూతన జిల్లాల ఏర్పాటు జరగాలని అధికారులను సీఎం అదేశించారు.

తమ తమ పట్టణాలు ప్రాంతాలు జిల్లా కేంద్రాలుగా ఉండాలని ప్రజలు కోరుకుంటారని అయితే పరిపాలనా పరమయిన వెసులుబాటును దృష్టిలో ఉంచుకుని తుది నిర్ణయం తీసుకోవాల్సి ఉంటుందన్నారు. ఈ మేరకు ప్రజలను సమాయత్తం చేయాలన్నారు. జిల్లాలు పెరిగితే యువతకు విద్యా ఉద్యోగ అవకాశాలు పెరుగుతాయని ఉద్యోగులకు ప్రమోషన్లు వస్తాయన్నారు. నియోజకవర్గాల పెంపు అంశం ఎన్నికల సంఘం పరిధిలో ఉన్నందున అందుకు అనుగుణంగా ప్రభుత్వం జిల్లాల సంఖ్యను పెంచనున్నట్లు సీఎం తెలిపారు. ఎన్ని జిల్లాలు ఉండాలి.. ఎన్ని మండలాలను నూతనంగా ఏర్పాటు చేయాల్సి వుంటుంది? ప్రస్తుతం ఉన్న జిల్లాల్లో నూతనంగా ఏర్పాటు కానున్న జిల్లాలు ఏవి అనే అంశాలను పూర్తి స్థాయి కసరత్తు తర్వాత పరిశీలించనున్నట్లు ముఖ్యమంత్రి తెలిపారు. కాగా పెరిగిన జిల్లాలకు అనుగుణంగా కలెక్టర్, ఎస్సీ అధికార కార్యాలయాల నిర్మాణం చేపట్టాలని సీఎం సూచించారు. ప్రజలకు రోజూ అందుబాటులో ఉండాలని రెవిన్యూ తదితర విభాగాలకు చెందిన అధికార యంత్రాంగం అంతా కలెక్టరు కార్యాలయంలో కేంద్రీకృతం అయితే బాగుంటుందని తెలిపారు. విశాలమైన గదులు, కాన్ఫరెన్స్ మీటింగ్ హాల్సు, నిర్మాణాలుండాలని అన్నారు. ఇందుకు సంబంధించి ఆర్కిటెక్ట్ లతో నమూనాలను తయారుచేయించాలని సీఎం చెప్పారు.

సిపిఆర్ఓ టు సీఎం

